

ஓம் நமோ பகவதே ஸ்ரீராமாய

39. அற்புதப் பத்து

(ஆசிரியவிருத்தம்)

*பண்: நட்பராகம் (பந்துவராளி)

திருச்சிற்றம்பலம்

என்ன புண்ணியஞ் செய்தனை நெஞ்சமே - என்னும் தேவாரப் பண்; அப்பதிகத்தில், கறைகொள் கண்டத்தர் - எனத் தொடங்கும் நான்காவது திருப்பாட்டு ஈண்டுக் கவனித்தற் பாலது; திருவாசகம் அற்புதப் பத்தைத் தழுவியது.

Devaram

திருவலஞ்சுழி (Sambandar)

என்ன புண்ணியஞ் செய்தனை நெஞ்சமே யிருங்கடல் வையத்து
முன்ன நீபுரி நல்வினைப் பயனிடை முழுமணித் தரளங்கள்
மன்னு காவிரி சூழ்திரு வலஞ்சுழி வாணனை வாயாரப்
பன்னி யாதரித் தேத்தியும் பாடியும் வழிபடு மதனாலே.

கறைகொள் கண்டத்தர் காய்கதிர் நிறத்தினர் அறத்திற முனிவர்க்கன்
நிறைவ ராலிடை நீழலி லிருந்துகந் தினிதருள் பெருமானார்
மறைக னோதுவர் வருபுனல் வலஞ்சுழி யிடமகிழ்ந் தருங்கானத்
தறைக ழல்சிலம் பார்க்கநின் றாடிய வற்புத மறியோமே

திருநல்லூரில் மீண்டும் வந்து அணைந்து வணங்கி மகிழ்ந்த திருஞானசம்பந்தமூர்த்திநாயனார் திருவலஞ்சுழியில் எழுந்தருள்வதை அறிந்த அத்தலத்து மெய்யன்பர்கள் எதிர் கொண்டனர் . சூழ்ந்தனர் , அச்சுழல் வெண்மதியை வெண்மேகக் கூட்டம் சூழ்ந்த காட்சிபோலிருந்தது . கலந்த அன்பர்கள் தொழு தெழுந்தனர் . கவுணியர் தலைவர் கும்பிட்டுக்கொண்டே திரு வலஞ்சுழிக் கோபுரத்தை இறைஞ்சிக் கோயிலுள் புகுந்தார் . புக்க அப்பெரியோர் சிவபிரானை வினவும் பொருளுடையதாகப் பாடியது ஊனமில்லாத இசையுடன் விளக்கிய இத்திருப்பதிகம் .

Tiruvachagam

திருவாசகம்-அற்புதப் பத்து (Manikavasagar)

மைய லாய்இந்த மண்ணிடை வாழ்வெனும்

ஆழியுள் அகப்பட்டுத்

தைய லாரெனுஞ் சுழித்தலைப் பட்டுநான்

தலைதடு மாறாமே

பொய்யெ லாம்விடத் திருவருள் தந்துதன்

பொன்னடி யிணைகாட்டி

மெய்ய னாய்வெளி காட்டிமுன் நின்றதோர்

அற்புதம் விளம்பேனே.

அநுபவம் ஆற்றாமை

அற்புதம் - அதிசயம். வியப்பு. இறைவன் தம்மை ஆண்டருளியது இயற்கையில் நிகழ்த்தக்க ஒன்றாக நினைவாது, என்றும், எங்கும் இல்லாததொரு புதுமையுடையதாகக் கருதுதலின், அதனை எடுத்தோதியருளிய பத்துப் பாடல்களின் தொகுதி இது. இஃது அடிகள் உள்ளத்தில் அடங்காததோர் அற்புதமாய்த் தோன்றலின், முன்னர் `அதிசயப் பத்து' என அருளிச்செய்ததனோடு அமையாது, பின்னும் `அற்புதப் பத்து' எனப் பத்துத் திருப்பாடல்கள் அருளிச் செய்தார். யாப்பு வகையும் வேறுபடாமை காண்க. இங்ஙனமே, `கல்வி' எனக் கூறிய பத்துக் குறள்களில் கல்வியின் பெருமை அடங்காமை கருதித் திருவள்ளுவ நாயனாரும், அதனையே `கல்லாமை' என வேறு பத்துக் குறள்களாற் கூறுதல் காண்க. `கல்வி, கல்லாமை' என் பன உடன்பாடும், எதிர்மறையுமாய்ச் சொல் வேறுபாடுடைய எனினும், பொருட்கண் வேறுபாடின்மை யறிக. அதிசயப்பத்திற்கு, `முத்தி இலக்கணம்' எனக் குறிப்புரைத்த முன்னோர் இதற்கு, `அநுபவம் ஆற்றாமை' என உரைத்தனர். `ஆற்றாமை - தம் தகுதிக்கு மேற்பட்ட தாதல்'. அங்ஙனமாயின், இஃது அதிசயப்பத்தின் பின்வைக்கற்பாலது எனின், பிறபொருள் இடையிட்டு வருதலே நன்றெனக் கருதினராகலின், இங்கு வைத்துக் கோத்தனர் என்க.

Ramana Sannidhi Murai

375. வம்ப ருமலர் கொண்டுஅருச் சிக்கிலேன்
வழுத்திலேன் வணங்கில்லேன்
செம்ப தத்துணை சிந்தனை செய்கிலேன்
சீர்பெற சிவன்நாமம்
நம்பி நாள்தொறும் நமளன ஓதிலேன்
நயந்துவேங் கடதேவன்
அம்ப லத்துளனை ஆண்டுகொண்டு அருளிய
அற்புதம் அறியேனே. 1
376. பரசு கின்றிலேன் பரசிவ வேங்கடன்
பாங்குஅறிந்து ஒழுகில்லேன்
சிரசு மேல்செழுந் திருவடி சூட்டிஇத்
தீயனை அருளோடு
முரசு நாள்தொறும் முழங்கு சோனைப்பதி
முன்னவன் முகம்நோக்கி
அரசு னாய்வந்து ஆண்டுகொண்டு அருளிய
அற்புதம் அறியேனே. 2
377. சாந ரப்பொறி சார்மதி யால்புலம்
சருவுபெண் ஜனத்தோடி
நாள் அவம்படு நாய்க்கடை யேனைவன்
நஞ்சினும் கொடியேனை
வேள தாகமுன் வெண்பொடி ஆக்கிய
வேங்கடன் அருள்அந்தன்
ஆள னாய்மகிழ்ந்து ஆண்டுகொண்டு அருளிய
அற்புதம் அறியேனே. 3
-
378. நிலக்கண் நெஞ்சிடை நேரிழை யார்திற
நேயமே நிகழ்வித்துக்
கலக்கம் உற்றபொய்க் கலதிஎன்று எனைப்புறக்
கணித்திடான் கனமாயப்
புலக்கண் ஆசையைப் பொருண்மலர்க் கழலிடைக்
புகுத்திவேங் கடநாதன்
அலக்கண் அற்றிட ஆண்டுகொண்டு அருளிய
அற்புதம் அறியேனே. 4
379. நெஞ்சம் ஒன்றிநான் நிகழ்வுறு நெறியிடை
நேர்தடைக்கு ஆற்றாது
தஞ்சம் என்றலும் தாழ்ந்திடான் வீரமார்த்
தாண்டவேங் கடதேவன்
உஞ்சு போம்வழி யூடுபோந்து அலைப்புறம்
உட்பகைக்கு உலைந்தே போய்
அஞ்சு ருதுளனக்கு அபயநன்கு அருளிய
அற்புதம் அறியேனே. 5

380. செய்ய லாந்திறந் தேர்வகை கண்டிடாச்
 சிதடனாய் முழுமுடக்
 கைய னாய்ழிற் காரிகை யார்திறங்
 கதியெனக் காத்தேனை
 உய்ய என்உயிர் ஊழ்முறை நல்லுணர்
 உதவிவேங் கடநாதன்
 ஐயனாய் எனக்கு அரும்பத நல்கிய
 அற்புதம் அறியேனே. 6

381. வியர்வு கொள்ள இம் மேதினி வாழ்க்கையில்
 வெறு விழற்கு இறைத்திட்டு
 மயர்வு கொண்டு உள மன மகவு ஆசையாம்
 வலையிடை அகப்பட்டேற்கு
 உயர்வு கொண்ட மெய்உணர்வு உர வாட்படை
 உதவி வேங்கட வீரன்
 அயர்வு நீங்கிட ஆண்டு கொண்டு அருளிய
 அற்புதம் அறியேனே. 7

382. முண்டு நின்றபொய்ம் முடைஉடல் நான்என
 முயங்கியே மோகத்தால்
 ஈண்டு வன்னலால் பரசிவ யோகமெய்
 தீண்டிடா மடவேனைக்
 காண்டும் என்றுஅகங் கரித்தவர்க்கு அரியவேங்
 கடன்அடி முடிசூட்டி
 ஆண்டு நாய்மிசைப் பொற்தவிசு இட்டதோர்
 அற்புதம் அறியேனே. 8

383. தேக நான்எனத் தெருமரல் கொண்டுவீண்
 செருக்கனாய்த் திரிந்தேனை
 ஆக நான்அலன் அன்றிமற்று யாதெனில்
 அவ்அகங் காரப்பாழ்
 வேக மாய்உற மிஞ்சுமெய்ப் பொருள்ளன
 விளம்பிவேங் கடதேவன்
 ஆக நான்அவன் ஆண்டுகொண்டு அருளிய
 அற்புதம் அறியேனே. 9

384. மறப்பெ னும்பிர மாதவன் மாயையால்
 வஞ்சித னானேனைப்
 பிறப்புள னப்படும் பேதைமை பேர்ந்துஉயிர்
 பேசறு முழுமோனச்
 சிறப்பெ னத்தகும் செம்பொருள் துணிபுஉளம்
 சேரவேங் கடதேவன்
 அறப்பெ ருங்குணத்து ஆண்டுகொண்டு அருளிய
 அற்புதம் அறியேனே. 10

(வேறு)

385. சித்த பரிபாகம் சேராச் சிறியேற்கு
வித்தக வேங்கடன்தன் விஞ்சைக்கண் னோக்காலே
புத்தகத்து என்றும் புலப்படாச் செம்பொருளை
அத்தக நிற்பித்து அருள்செய்தது அற்புதமே. 11
திருச்சிற்றம்பலம்

கலதி-தீய குணத்தான் பிரமாதம்-சொருபத்தினின்றும் நழுவுதல்